
வாக்குமூலம்‌ 


இந்தப்‌ புத்தகத்தில்‌ உள்ள ஏதேனும்‌ ஒரு வரி அல்லது ஒரு சில வரிகள்‌ 
உங்களுக்குக்‌ கவிதை போலத்‌ தோன்றிவிடுமானால்‌ அது பிழை. இது 
கவிதைத்‌ தொகுப்பல்ல. கவிதை எழுத முயற்சி செய்த ஒருவனின்‌ 
தோல்விச்‌ சான்றுகள்‌ மட்டுமே. 


எழுத்தின்‌ அனைத்து சாத்தியங்களையும்‌ முயற்சி செய்து 
பார்க்கவேண்டும்‌ என்பது என்‌ விருப்பம்‌. சிறுகதை, நாவல்‌, கட்டுரை, 
சில பா வகைகள்‌ (வெண்பா, ஆசிரியப்பா, விருத்தங்கள்‌) நாடகம்‌, 
திரைக்கதை இவையெல்லாம்‌ நான்‌ முயற்சி செய்து, ஓரளவு வசப்பட்ட 
வடிவங்கள்‌. இந்த நவீன கவிதை மட்டும்‌ இன்றுவரை ஆட்டம்‌ 
காட்டிக்கொண்டேதான்‌ இருக்கிறது. 


எனக்கு எது கவிதை என்று தெரியும்‌. கோடி கவிதைகளைக்‌ கொண்டு 
வந்து என்‌ மீது கொட்டினாலும்‌ அதில்‌ தேறக்கூடிய ஒரே ஒரு 
கவிதையை நான்‌ முகர்ந்து எடுத்துவிடுவேன்‌. ஆனால்‌ 
துரதிருஷ்டவசமாக அப்படித்‌ தேறக்கூடிய ஒன்றை என்னால்‌ 
இன்றுவரை எழுத முடிந்ததில்லை. ஒவ்வொரு முறையும்‌ 
எழுதும்போது இருக்கும்‌ மனக்கிளர்ச்சி, முடித்ததும்‌ உடனே 
வடிந்துவிடுகிறது. எழுதியது பிடிக்காமல்‌ போய்விடுகிறது. 


காரணங்கள்‌ இரண்டு. கவிதைக்கான கணங்களை நான்‌ 
தவறவிட்டுவிடுகிறேன்‌. ஒரு மேம்போக்கான எள்ளல்‌ - பெரும்பாலும்‌ 
வாழ்க்கை சார்ந்து - எனக்கு இருப்பது இதன்‌ தலையாய பிரச்னை. 
எள்ளல்‌ என்பது விமரிசனத்தின்‌ ஒரு வடிவம்‌. கவிதை 
விமரிசனங்களை அண்டவிடாத உணர்ச்சி மயத்தின்‌ வெளிப்பாட்டு 
முறை. சிக்கல்‌ தொடங்குவது அங்கேதான்‌. 


இரண்டாவது காரணம்‌, கவிதை மொழி என்‌ உரைநடையை 
பாதித்துவிடக்கூடாது என்கிற அச்சம்‌. எப்போதும்‌ விழிப்புணர்வுடன்‌ 
இருந்துகொண்டு ஒரு நல்ல கவிதையை யாரும்‌ எழுதிவிட முடியாது 
என்று நினைக்கிறேன்‌. குறிப்பாக, என்னால்‌ முடியாது. 


முன்பு பத்திரிகைகளிலும்‌, பிறகு இணையத்திலும்‌ கவிதை சார்ந்து 
நான்‌ எழுதிய அங்கதக்‌ குறிப்புகள்‌ எனக்கொரு கவிதை விரோதி 
பிம்பத்தைக்‌ கட்டமைத்து உலவவிட்டிருப்பதை அறிவேன்‌. 
உண்மையில்‌ என்னளவு கவிதைக்கு உருகுவோர்‌ வெகு சிலரே 
இருக்க முடியும்‌. அது ஆற்றமாட்டாதவனின்‌ உணர்ச்சிகரம்‌. 


சொற்களில்‌ விவரிப்பது சிரமம்‌. 


இந்தளவு தன்னிலை விளக்கமெல்லாம்கூட அநாவசியம்‌ என்று இதை 
எழுதிக்கொண்டிருக்கும்போது தோன்றுகிறது. இன்று எண்டர்‌ தட்டி 
என்ன எழுதினாலும்‌ கவிதை என்றாகிவிடுகிறது. எழுதுவதற்கு 
எழுநூறு பேரும்‌ விரும்புவதற்கு லட்சம்‌ பேரும்‌ உலகில்‌ 
இருக்கிறார்கள்‌. ஆனால்‌ என்ன செய்ய. நிஜமான கவிதை இந்த 
வட்டத்துக்கும்‌, எந்த வட்டத்துக்குமே வெளியில்தான்‌ உள்ளது. ஒரு 
கவிஞனாக இன்று அடையாளம்‌ 'வாங்குவது' மிகவும்‌ சுலபம்‌. ஆனால்‌ 
ஒரு நல்ல கவிதையை எழுதிவிடுவது அப்படிப்பட்டதல்ல. 


வாழ்ந்து முடிப்பதற்குள்‌ ஒரு கவிதையையாவது எழுதிவிடவேண்டும்‌ 
என்பது என்‌ ஆசை. வாழ்ந்ததைச்‌ சொல்ல வேறென்ன வழி? 


பா.ராகவன்‌ 


சமர்ப்பணம்‌ 


கவிதைதான்‌ எழுதுகிறோம்‌ 
என்று எண்ணிக்கொண்டிருக்கும்‌ எல்லோருக்கும்‌. 

ஒரு நல்ல கவிதை 

நிம்மதியைக்‌ கெடுத்துவிடுகிறது 

ஒரு நல்ல கவிதையை 

என்றும்‌ என்னால்‌ எழுத முடியாதென்பது 
மிகப்பெரிய நிம்மதியைத்‌ தருகிறது. 
நல்ல கவிதை இல்லாத நாடு 

நிம்மதியாக இருக்கும்‌ ஆனால்‌ 

நன்றாக இராது. 

யானை வாங்கக்‌ கடைக்குப்‌ போனேன்‌ 
பெட்டிக்‌ கடைகளில்‌ யானை 
விற்கப்படுவதில்லையாம்‌ 

பெரிய கடைகள்‌ 

சூப்பர்‌ மார்க்கெட்டுகள்‌ 

மால்களில்‌ தேடிப்‌ பார்த்தும்‌ 
அகப்படவில்லை நான்‌ 

வாங்க விரும்பிய ஒரு யானை 

யானையை வாங்கக்‌ கானகத்துக்குப்‌ போகச்‌ சொன்னார்‌ 
விவரமறிந்த ஒருவர்‌. 

கானகமெங்கும்‌ காணக்‌ கிடைத்த 
யானைகளின்‌ காலடித்‌ தடங்களைப்‌ 

பின்‌ தொடர்ந்து 

இப்போது போய்க்கொண்டிருக்கிறேன்‌ 
மரக்கட்டைகளும்‌ பழங்களும்‌ காய்களும்‌ 
லாரிகளில்‌ கொண்டு சென்று விற்கப்படுகின்றன 
ஈரத்‌ துணியில்‌ சுருட்டி 

பிரம்புக்‌ கூடைகளின்‌ அடியில்‌ வைத்து 
கஞ்சாகூட எடுத்துப்‌ போகிறார்கள்‌ 
பிசின்கள்‌ சேகரிக்கப்படுகின்றன 
சட்டத்துக்கு உட்பட்டு 

முயல்‌ பிடிக்கிறார்கள்‌ 

சட்டம்‌ மறந்து 

மான்‌ பிடிக்கிறார்கள்‌ 

ஒரு கரடி வேட்டையைக்‌ கூடக்‌ கண்டேன்‌ 
அனைத்தும்‌ கிடைக்கின்றன 

சகாய விலைகளில்‌. 

ஆனால்‌ யாரும்‌ 

ஒரு யானையை விற்பவராயில்லை எனக்கு 
சலித்துப்‌ போய்‌ ஒரு 

யானையிடம்‌ கேட்டேன்‌, யானை வாங்க 
யாரை அணுகுவது 

முதலில்‌ யாரிடமாவது விற்றுவிடு 

பிறகு விற்றவனிடம்‌ வாங்கிக்கொள்ளலாம்‌ 


என்றது அது. 


யானை செய்த சகாயம்‌ மறக்க முடியாதது. 
ஆனால்‌ யாருக்கும்‌ விருப்பமில்லை 

ஒரு யானை வாங்குவதற்கு 

யானையிடம்‌ இதைச்‌ சொன்னதற்கு 

உன்‌ விருப்பத்தை அவர்களுக்கு விற்றுவிட்டு வா 
என்றது. 

விருப்பத்தை விற்றபின்பு 

யானையைக்‌ கொண்டு என்ன செய்வேன்‌? 
யானையின்‌ ஆகிருதியை விருப்பத்தில்‌ ஏற்றி முடி 
சொல்லிவிட்டு நகர்ந்தது யானை 

எனவே 

வாங்காத விருப்பத்தில்‌ 

வாழ்கிறது அவ்வானை. 


(0) 


வால்வரை எழுதிவிட்டேன்‌ 
மிச்சம்‌ உள்ள உடலில்‌ நீந்தித்‌ 
தலையைத்‌ தொட்டு 

காதை அசைத்து 

துதிக்கை வழியே இறங்கினால்‌ 
முடிந்தது என்‌ 


யானைக்‌ கவிதை. 

நீங்கள்‌ ஏன்‌ இப்போது 

அரசியல்‌ எழுதுவதில்லை 

நீங்கள்‌ ஏன்‌ இப்போது 

நாவலுக்குள்‌ சென்றுவிட்டீர்கள்‌ 

நீங்கள்‌ ஏன்‌ வாங்கிய காரை 

ஓட்டுவதே இல்லை 

நீங்கள்‌ ஏன்‌ மாவா போடுகிறீர்கள்‌ 

அது உடலுக்குக்‌ கெடுதல்‌ 

நீங்கள்‌ ஏன்‌ பேலியோவுக்குச்‌ சென்றீர்கள்‌ 
நீங்கள்‌ ஏன்‌ பேலியோவை விட்டீர்கள்‌ 


நீங்கள்‌ ஏன்‌ உலகப்படம்‌ பார்ப்பதில்லை 
நீங்கள்‌ ஏன்‌ இலக்கியக்‌ கூட்டங்களுக்கு 
வருவதில்லை 

நீங்கள்‌ ஏன்‌ தொலைக்காட்சி விவாதங்களுக்கு 
வர மறுக்கிறீர்கள்‌ 

நீங்கள்‌ ஏன்‌ வெளிநாடுகளுக்குப்‌ போவதில்லை 
நீங்கள்‌ ஏன்‌ சீரியல்களுக்கு எழுதுகிறீர்கள்‌ 
நீங்கள்‌ ஏன்‌ எப்போதும்‌ 

அரை டிராயரில்‌ திரிகிறீர்கள்‌ 

நீங்கள்‌ ஏன்‌ சாப்பிடும்போது மேலே 
சிந்திக்கொள்கிறீர்கள்‌ 

நீங்கள்‌ ஏன்‌ உறங்கும்போது 

தலைக்கு அடியில்‌ கை வைக்கிறீர்கள்‌ 

நீங்கள்‌ ஏன்‌ நேர்த்தியாக உடுத்துவதில்லை 
நீங்கள்‌ ஏன்‌ பெரும்பாலான தொலைபேசி அழைப்புகளை 
ஏற்பதேயில்லை 

நீங்கள்‌ ஏன்‌ 

நீங்கள்‌ ஏன்‌ 

நீங்கள்‌ ஏன்‌ 

நீங்கள்‌ ஏன்‌ 


என்றால்‌ நீங்கள்‌ ஏனை உயிர்த்திருக்கச்‌ செய்ய 
நான்‌ மட்டும்தான்‌ மிச்சமிருக்கிறேன்‌. 


E 


ஆறேழு பக்கெட்டுகளில்‌ 

தண்ணீர்‌ பிடித்துவைக்க ஒரு 

போராளி போதும்‌. 

பிடித்த நீரைச்‌ சிந்தாமல்‌ நகர்த்தி வைக்கத்தான்‌ 
ஒரு கலைஞன்‌ தேவைப்படுகி 

றான்‌. 

கழுவாதே. 
குளிக்காதே. 
துவைக்காதே. 
குடிக்காதே. 
நனையாதே. 
நினை. போதும்‌. 


Ta 


பெயரும்‌ கிரகங்கள்‌ 

வழங்கும்‌ பலன்களில்‌ 

பிழைப்பு நாறிப்‌ போகிறது 
சுற்றிக்கொண்டே இல்லாமல்‌ இவை 
சும்மா இருந்தால்‌ ஆகாதா? 
சுற்றிக்கொண்டே இருந்தாலும்‌ புவி 
சுடுமே தவிர எரிப்பதில்லை 

வற்றிப்‌ போன ஏரி குளங்களும்‌ 
ஊறும்போது ஏய்ப்பதில்லை 
எத்தனை கிரகங்கள்‌ எத்தனை பலன்கள்‌ 
எதுவும்‌ சரியா யில்லையப்பா 
இப்படியே இவை செருப்பாலடித்தால்‌ 
இருப்பது ரொம்பக்‌ கஷ்டமப்பா. 


-8- 


ஷூவில்‌ என்ன இருக்கிறது 
காலில்‌ மட்டும்‌ என்ன இருக்கிறது 
ஓட்டமும்‌ வெற்றியும்‌ 


உள்ளத்தனைய. 

காலி ரயில்‌ பெட்டிகளில்‌ 
எப்போதும்‌ 
டிக்கெட்டின்றி 

பயணம்‌ செய்கின்றன 
காற்றும்‌ கவிதையும்‌. 

நான்‌ வசிக்கும்‌ வீட்டைச்‌ 

சுற்றி என்னைப்‌ போலவே 

வசிக்கும்‌ எண்பது புறாக்களுக்கும்‌ 

இட்லியோ சாதமோ மீந்ததோ புதியதோ 

ஏதோ ஒன்றை எப்போதும்‌ எனக்கு வைப்பது போலவே 
வைக்கிறார்‌ என்‌ மனைவி. 

என்னைப்‌ போலவே அவை உண்கின்றன. 
என்னைப்‌ போலவே உணவிட்டவரைச்‌ சுற்றிச்‌ சுற்றி 
வருகின்றன 

என்னைப்‌ போலவே அவை உடலை அசைக்காமல்‌ 
மாடத்தில்‌ கிடக்கின்றன எப்போதும்‌ 

எழுதுவதற்கு ஏழெட்டு சீன்‌ எனக்கும்‌ 

எழுந்து பறக்க எல்லையற்ற பெருவெளி அவற்றுக்கும்‌ 
எப்போதும்‌ இருந்தாலும்‌ 

எப்போதும்‌ இப்படித்தான்‌ 

மொழியின்‌ மொக்கைத்தனத்தை நான்‌ 

வெட்டியாகப்‌ பரிசோதித்துக்கொண்டிருப்பேன்‌ 
வழியின்‌ இடர்பாடுகளை அவை 

தியானத்தில்‌ களைந்துகொண்டிருக்கும்‌. 

புறாக்களின்‌ தியானம்‌ 

புலவனின்‌ உறக்கம்‌. 


ats 


ஒரு நாற்காலி 

ஒரு மேசை 

ஒரு மேக்புக்‌ ஏர்‌ 

நகம்‌ நறுக்கப்பட்ட ஒழுங்கான ஒன்பது விரல்கள்‌ 
சத்தமில்லாத ஏசி 

சகாயமான வெளிச்சம்‌ 

காலியாகிவிடாத அளவுக்கு மாவா 

இரண்டு மணிநேர உறக்கத்துக்குப்‌ பிந்தைய 
புத்துணர்ச்சி 

போதும்‌. 

வானமில்லாவிடினும்‌ மேகம்‌ வசப்பட்டுவிடும்‌. 
அதுவுமில்லாவிடில்‌ பொருத்தமான சில சொற்கள்‌. 
அட அதுவும்‌ கூடாவிட்டால்தான்‌ என்ன? 
இருக்கவே இருக்கிறது 

ஒரு நாற்காலி 

ஒரு மேசை 

ஒரு மேக்புக்‌ ஏர்‌ 

சத்தமில்லாத ஏசி 

நகம்‌ நறுக்கப்பட்ட ஒழுங்கான ஒன்பது விரல்கள்‌ 
காலியாகிவிடாத அளவுக்கு மாவா 

எழுத்தின்‌ முழுமை 

எழுதியவன்‌ திருப்தி. 

எழுதாதபோதும்‌ கிடைத்துவிடும்‌ பட்சத்தில்‌ 
எழுதாதிருப்பதும்‌ எழுதுவது போலத்தான்‌. 


aT s 


நான்‌ பிஜேபி இல்லை 

எனக்கு காங்கிரஸ்‌ பிடிக்காது 

கம்யூனிஸ்டுகளுடன்‌ என்றுமே எனக்கு நல்லுறவில்லை 
திமுக அதிமுக தேமுதிக மதிமுக அமமுக 

பாமக விசிக நாம்‌ தமிழர்‌ நடுமய்யம்‌ 

தமாகா 

இன்னும்‌ இருந்தால்‌ எடுத்துப்‌ போடு 

கும்பிடுக்கு பதில்‌ கும்பிடு கட்டாயம்‌ வைப்பேன்‌ 

பேதம்‌ அதில்‌ எனக்கில்லை 

உன்‌ கும்பிடு ஓட்டாகுமா என்று மட்டும்‌ கேளாதே. 

என்‌ ஓட்டை நான்‌ சேமித்து வைத்திருப்பது 

என்றோ ஒருநாள்‌ வரவிருக்கிற என்‌ கனவு வேட்பாளருக்கு 
அவர்‌ 

பிஜேபி காங்கிரஸ்‌ திமுக அதிமுக தேமுதிக மதிமுக அமமுக 
சமக தாமகவுக்குள்‌ இருக்கலாம்‌ 

அல்லது அவற்றுக்கு வெளியிலும்‌ இருக்கலாம்‌. 

அவர்‌ ஜெயிக்கலாம்‌ தோற்கலாம்‌ டெபாசிட்‌ இழக்கலாம்‌ அவரது 
வேட்பு மனுவே முன்னதாக நிராகரிக்கப்படலாம்‌. 

அவர்‌ நின்றால்‌ என்‌ ஓட்டு என்று 

எவர்‌ முகம்‌ கண்டு என்‌ மனம்‌ தீர்மானிக்குமென்று 
எனக்குத்‌ தெரியாது 

நான்‌ வாக்களிக்கும்‌ தொகுதியில்தான்‌ 

அவர்‌ நிற்பாரா என்பதும்‌ அறியேன்‌. 

அவரும்‌ ஓய்வுற்று 

நானும்‌ இல்லாது போனாலும்‌ 

உயிரோடு காத்திருக்கும்‌ அந்த ஒரு ஓட்டு 

அந்த ஒருவருக்காக 


மட்டும்‌. 

பூஜைக்கு உதவாதெனினும்‌ 
பறிக்காதிருப்பதே 
பூவுக்கழகு. 

நான்‌ உனக்குத்‌ தந்தவற்றுள்‌ 

ஆகச்‌ சிறந்தது எதுவென்று நினைக்கிறா 

யெனக்‌ கேட்டேன்‌ 

மிச்சமின்றி என்னையளித்ததை நான்‌ நினைத்திருக்க, 
மிச்சம்‌ வைத்துப்‌ பகிர்ந்த பாப்கார்னை நீ சொன்னாய்‌ 
பையில்‌ கொஞ்சமும்‌ 

மண்ணில்‌ கொஞ்சமும்‌ 

சிந்திய துளிகளில்‌ சிக்கி நிற்கிறது 

ஏமாற்றங்களின்‌ கவித்துவம்‌. 


cit. 


புத்தக அடுக்கின்‌ நடுவே 

ஏதோ ஒன்று 

உருவப்பட்டு காணாமல்‌ போயிருக்கிறது 
நானே எடுத்திருப்பேன்‌ 

அல்லது 

யாராவது. 

ஒற்றைப்‌ பல்லிழந்த கிழவியின்‌ 
புன்னகைபோல்‌ 

ஈயென்று இளிக்கிறது புத்தக அடுக்கு 
காணாமலான புத்தகம்‌ எதுவாக இருக்கும்‌ 
யோசனையில்‌ கழிகிறது பொழுது 
அவசரத்துக்கு எடுப்பதையெல்லாம்‌ 
வாரமொருமுறை அடுக்கிவிடுவேன்‌ 
அவ்வப்போது புரட்டுவதை 
அப்போதைக்கப்போதே வைத்துவிடுவேன்‌ 
எனக்குத்‌ தெரியாமல்‌ 

என்‌ அறைக்கு வருவோர்‌ இல்லை 
எனக்குத்‌ தெரிந்தவர்களையும்‌ நான்‌ 
தொடவிடுவதில்லை 

இருப்பினும்‌ எப்படியோ காணாமல்‌ போயிருக்கிறது 
ஒற்றைப்‌ புத்தகம்‌ 

நீ எடுத்தாயா 

நீ எடுத்தாயா 

நீ எடுத்தாயா 

மூன்று பேரிடம்‌ கேட்டுவிட்டேன்‌ 
இல்லை 

இல்லை 

என இரண்டு பதில்கள்‌ வந்தபோது 

ஆம்‌, எடுத்தேன்‌ என்றது 

முதற்காலம்‌ 

காலாவதிக்‌ கணக்கு 

புத்தகங்களுக்கும்‌ உண்டாம்‌ 

விழுந்த இடைவெளியை 

இட்டு நிரப்ப 

இன்னொன்று வாங்க உத்தேசமில்லை 
இடைவெளியில்‌ இருந்த புத்தகம்‌ 


எதுவாயிருக்கும்‌ என்ற 
யோசனையை 

அட்டைபோட்டு அங்கே 
சொருகிவைத்துப்‌ பார்த்தால்‌ 
அம்சமாகத்தான்‌ இருக்கிறது 
எடுத்துப்‌ படிக்காத எதுவும்‌ 
தொலைந்து போவதேயில்லை 
அட்டை போட்ட யோசனையை 
நான்‌ தொலைக்கப்‌ போவதில்லை. 

பிரியே, 

எனக்கு சட்டையில்‌ கொட்டிக்கொள்ளாமல்‌ 
சாப்பிடத்‌ தெரிவதில்லை 

சரியாக முதுகு தேய்த்து 

குளிக்க வருவதில்லை 

ஹீட்டர்‌ போட்டால்‌ 

அணைக்க மறந்துவிடுகிறேன்‌ 

ஒப்பனை மேசையில்‌ எப்போதும்‌ 
எதையாவது சிந்துகிறேன்‌ 

பொருத்தமான உடைகளை அணிவதில்லை 
புறப்படும்போதெல்லாம்‌ பதற்றமாகிவிடுகிறேன்‌ 
நான்கு பொருள்‌ வாங்கி வரச்‌ சொன்னால்‌ 
இரண்டை எப்படியோ நினைவில்‌ 
தொலைக்கிறேன்‌ 

வைபவங்களை என்றுமே நீ 

விரும்பும்‌ வண்ணம்‌ கொண்டாடியதில்லை 
எப்போதும்‌ ஏதாவது வேலை 
வந்துவிடுகிற தெனக்கு 

எப்போதும்‌ ஏதாவது 

அவசரம்‌ கூடிவிடுகிறது 

எப்போதும்‌ நீ ஏமாந்துவிடுகிறாய்‌ 

நான்‌ 

எப்போதும்‌ உன்‌ வருத்தத்தின்‌ பாரம்‌ 
சுமப்பவனாயிருக்கிறேன்‌ 

என்னை சரி செய்ய 

உன்னால்‌ முடிவதில்லை 

என்னை மாற்றிக்கொள்ள என்னால்‌ 
இயலுவதில்லை 

கிடக்கட்டும்‌ எல்லாம்‌ 

கிளம்பு என 

காரை எடுத்துக்கொண்டு சும்மா 

அரை மணி சுற்றி வர முடிந்தால்‌ 

நீ மகிழ்ச்சியாகிவிடுவாய்‌ 

கருமம்‌, 

அதுவும்‌ முடியாமல்‌ போய்த்தான்‌ 

கவிதை எழுதிக்‌ 


கிழிக்கிறேன்‌. 

நேற்றை விட 

இன்றைய நிலவு அழகாக 

இருக்கிறது 

நேற்றைய உணவைவிட 

இன்றைய தினத்து உணவு ரசிக்கிறது 
நேற்று வீசிய காற்றினும்‌ 

இன்றைய காற்று குளிர்ந்திருக்கிறது 
நேற்றைய பரபரப்பு 

இன்றில்லை வாழ்வில்‌ 

நேற்றைய சண்டைகள்‌ 

நேற்றைய கசப்புகள்‌ 

நேற்றைய கண்ணீர்‌ 

இன்றைய விடியலில்‌ இல்லாது போனது 
எனவே 

நாளைய கவிதை 

இதனினும்‌ நன்றாயிருக்கக்‌ 


கூடும்‌. 

நடந்தவாக்கில்‌ 

தலை பின்னிக்கொண்டே 
பள்ளிக்கூடப்‌ பேருந்தைப்‌ பிடிக்க 
விரையும்‌ 

சிறுமியே நீ 

எனக்கு 

ஒரு புன்னகையைத்‌ தருகிறாய்‌ 
ஒரு ஆர்வத்தைத்‌ தருகிறாய்‌ 
ஒரு பதற்றத்தைத்‌ தருகிறாய்‌ 
ஒரு பெருமூச்சைத்‌ தருகிறாய்‌ 
ஒரு தரிசனத்தைத்‌ தருகிறாய்‌ 
துயரின்‌ ஒரு துளியை 
வியர்வைபோல்‌ வழித்து 
போகிற வாக்கில்‌ என்மீது 
தெளித்துச்‌ சென்றுவிடுகிறாய்‌. 

புழங்கியது போதுமென 
தலை முழுகி நகர 
நினைத்தாலும்‌ 

தேய்க்க எடுப்பதென்னவோ 
சீதை மார்க்‌ சீயக்‌ 
காய்த்தூளைத்‌ தா 

ன்‌. 

தொங்கிய முகங்கள்‌ பாரீர்‌ 
துவண்டநற்‌ கால்கள்‌ பாரீர்‌ 
வங்கியின்‌ வரிசை யெல்லாம்‌ 
வலம்வரும்‌ வசைகள்‌ பாரீர்‌ 
எங்கேஎன்‌ பணமென்‌ றேசி 
எகிறுமிக்‌ கூட்டம்‌ பாரீர்‌ 
சிங்கிதான்‌ அடித்தல்‌ விதியே 
சிரித்துநீர்‌ கடக்கப்‌ பாரீர்‌. 

யாரும்‌ யாரையும்‌ விஞ்சுவதில்லை 
யாரும்‌ யாரையும்‌ விஞ்ச அவசியமில்லை 
அவரவர்‌ உயரம்‌ 

அவரவர்க்கழகு 

குள்ளமா யிருப்பதே 

குரோட்டனுக்‌ கழகு. 

மெனக்கெட்டுப்‌ பெண்‌ தேடி 
மெனக்கெட்டுப்‌ பின்னால்‌ சுற்றி 
மெனக்கெட்டுக்‌ கனவு கண்டு 
மெனக்கெட்டு சொல்‌ சேர்த்து 
மெனக்கெட்டுக்‌ கவிதை எழுதி 
மெனக்கெட்டுப்‌ புத்தகம்‌ போட்டு 
மெனக்கெட்டுக்‌ கூவி விற்றால்‌ 
மூன்று பிரதி விற்று 

முப்பது இலவசமாகி 

மிச்சம்‌ நாசமாய்ப்‌ போவதற்கு 
சும்மா இருப்பது 


சுகம்‌. 

காதல்‌ ஒரு வெட்டிவேலை 
என்பது 

காதலிக்கும்போது தெரியவில்லை 
கவிதையெழுதும்போது 
கண்டிப்பாகத்‌ 


தெரிகிறது. 

படிப்பு வேலை சம்பளம்‌ 
இங்கிரிமெண்ட்‌ இன்செண்டிவ்‌ 
போனஸ்‌ 

பிரமோஷன்‌ 

பிஎஃப்‌ கிராஜுவிடி 
கல்யாணம்‌ பெண்டாட்டி 
பிள்ளைக்குட்டி 

பிக்கல்‌ பிடுங்கல்‌ 
நடுவில்‌ எங்கோ சிக்கிக்‌ 
கிழிந்து தொங்குகிறது 
நீயுமுன்‌ காதலும்‌. 


ட 


கடற்கரையில்‌ உன்‌ 

கைகோத்து நடக்க 
கஷ்டமாயிருக்கிறது 

மறுகைச்‌ 

சுண்டல்‌ வீணாகிக்கொண்டிருக்கிறது. 

உடைகளுக்கு நீ 

தேர்ந்தெடுக்கும்‌ வண்ணங்கள்‌ 
உன்னை எனக்குச்‌ சொல்கின்றன. 
அடிக்கும்‌ சிவப்பில்‌ சுடிதார்‌ 
அணியாதே 

முட்டத்தான்‌ தோன்றுகிறது. 


Ia 


ஒரு மொட்டுக்குள்‌ ஒளித்துவைத்த 
அசுரனின்‌ உயிரொத்த என்‌ 
காதலை 

சட்டெனக்‌ கசக்கிக்‌ கொன்றதுன்‌ 
சத்தம்‌ சேர்ந்த கொட்டாவி. 

நீ அழகாயிருக்கிறாய்‌ 

நீ அழகாய்ச்‌ சிரிக்கிறாய்‌ 

நீ அழகாய்‌ வெட்கப்படுகிறாய்‌ 
நீ அழகாய்ச்‌ சிணுங்குகிறாய்‌ 
என்றடுக்க 

ஒரு வாய்ப்புமின்றி 


என்ன வார்ப்பு நீ? 

இலக்கிய விழாக்களுக்கு நான்‌ போவதில்லை 
மறந்தும்‌ 

உலகப்படங்கள்‌ பார்ப்பதில்லை 

குறுந்தாடி நண்பர்கள்‌ யாரும்‌ எனக்கில்லை 
சிந்தாந்த நெருக்கடியில்‌ நான்‌ 

சிக்குவதே கிடையாது 

மாதமொரு வருமானம்‌ 

மனம்‌ போலப்‌ பெருவாழ்வு 

தீதும்‌ நன்றும்‌ பிறர்‌ தருவதில்லை என்பதால்‌ 
என்‌ நல்லவற்றை நான்‌ விளைவித்துக்கொள்கிறேன்‌ 
உன்னை என்னருகே 


அண்டவிடாமலிருக்கிறேன்‌. 

ஒரு பாக்கெட்‌ மாவா போதும்‌ 
ஒரு கோப்பைத்‌ தேநீர்‌ போதும்‌ 
ஒரு நாளில்‌ 

கணப்பொழுது தனிமையும்‌ 
மறுகணம்‌ கழுத்தை அழுத்தாத 
வாழ்வும்‌ போதும்‌ 

ஓய்வு போதும்‌ 

உல்லாசம்‌ போதும்‌ 

நிச்சலன உறக்கம்‌ போதும்‌ 
நிறமற்றதெனினும்‌ 
நிழல்விழாத நினைவு போதும்‌ 
எதுவும்‌ போதும்‌ 

எனக்குப்‌ போதும்‌ 

போதாமல்‌ போகும்போதுதான்‌ 
பொறம்போக்குக்‌ காதல்‌ 
வேண்டும்‌. 


E) 


நான்கு சுவர்களை எழுப்பி 

அதன்‌ 

மூன்று புறங்களிலும்‌ மரச்சட்டங்களைக்‌ கொண்டு 
அலமாரிகளை உருவாக்கினேன்‌. 

பிறகு அங்கே 

புத்தகங்களைக்‌ கொண்டு வைத்தேன்‌. 
சுவர்களைப்‌ புத்தகங்கள்‌ மறைத்துவிட்டன. 
புத்தகங்களை அட்டைகள்‌ மறைத்துவிட்டன. 
அட்டைகளைச்‌ சித்திரங்களும்‌ 
சித்திரங்களைக்‌ காலமும்‌ 

பழையதாக்கி மட்கித்து வைத்தபின்‌ 
வாசித்துப்‌ பார்த்த புத்தகத்தின்‌ வழியே 
நான்கு சுவர்களுக்கு அப்பால்‌ உள்ள 

வானும்‌ வெளியும்‌ தெளிவாய்த்‌ தெரிந்தன 
கவிதையோ ஞானமோ தெளிவோ ஒன்றுமில்லாமையோ 
உறைந்திருக்கும்‌ பிராந்தியம்‌ 

அதுதானென்‌ றானபின்‌ 

நான்கு சுவர்‌ அறைக்கும்‌ 

மூன்று புற மரச்சட்ட அலமாரிகளுக்கும்‌ 
அர்த்தமின்றிப்‌ போயின. 

அர்த்தமற்றவற்றை உதிர்த்து விடுவதே 
கவிதைக்கு நல்லது 

நான்‌ உதிர்த்துவிட்டு விலகியபோது 
ஒன்றுமற்றிருந்தது அறை. 
அறையுமற்றிருந்தது கவிதை. 

எழுதுவது எனக்குச்‌ 

சிக்கலே இல்லை 
சிக்கலெல்லாம்‌ தொடங்கியதை 
முடித்து வைப்பதில்தான்‌. 


ரர. 


கனவில்‌ வந்தார்‌ தஸ்தாயேவ்ஸ்கி 
ஒறு கை குறையுது 

உட்கார்‌ என்றார்‌. 

அடக்கருமமே 

இலக்கியம்‌, சூது இரண்டுக்கும்‌ 
நேரமற்றவனுக்கு 

இவனது சகாயம்‌ எதற்கு உதவும்‌? 

தூங்கி எழுந்து பார்த்தபோது 

ஒரு 

காதைக்‌ காணவில்லை 

பதறித்‌ தேடி வீடு முழுதும்‌ 

கலைத்துப்‌ போட்டேன்‌ 

படுக்கையில்‌ பார்த்தாயா 

என்றாள்‌ மனைவி 

மடித்து வைத்ததை உதறிப்‌ பார்த்தால்‌ 
காது அதில்‌ இல்லை 

காலை இருந்தது 

வாக்கிங்‌ போகையில்‌ குடைந்த 
நினைவிருக்கிறது 

குளிக்கும்போது தேய்த்துக்‌ குளிக்க நினைத்து 
சோம்பலில்‌ செய்யாமல்‌ விட்டது 
நினைவிருக்கிறது 

குளித்து முடித்து ஈரம்‌ துடைக்கையில்‌ 
காதின்‌ பின்புறம்‌ ஒரு கட்டி வரப்போகும்‌ 
அறிகுறி தெரிந்தது 

சாப்பிடும்போது மனைவி அழைத்து ஏதோ 
சொன்னபோது 

காதுல விழல என்றது 

நினைவிருக்கிறது 

ஒருவேளை அப்போதே கழன்று 
விழுந்திருக்குமோ? 

சாப்பாட்டு மேசையின்‌ அடியில்‌ தேடினேன்‌ 
சிதறிக்கிடந்த பருக்கைகளில்‌ தெரிந்ததென்‌ 
ஒழுங்கீனம்‌ 

காதைத்‌ தேடிப்‌ போய்‌ 

பருக்கைகளை அப்புறப்படுத்தினேன்‌ 
எங்கே போனதென்‌ ஒரு காது? 

வான்‌ காபோல 

நானே பிய்த்து எறிந்திருக்க வாய்ப்பில்லை 
கமர்ஷியல்‌ போராளிக்குக்‌ காது அவசியம்‌ 
யாரும்‌ திருடிப்‌ போயிருக்க வாய்ப்பில்லை 
ஆபரணங்க ளேதுமதில்‌ இல்லை 

கேட்டுச்‌ சேர்த்த சொத்தொன்றும்‌ 


பெரிதில்லை 

வெற்றுச்‌ சண்டைகள்‌ வம்பு வழக்குகள்‌ 
அக்கப்போர்‌ கிசுகிசுக்கள்‌ 

அடாவடிப்‌ பேச்சுக்‌ குப்பைகள்‌ 
அவ்வப்போது கொஞ்சம்‌ பாட்டு 
அதிகம்‌ போனால்‌ மனைவியின்‌ வசவுகள்‌ 
பெரிய நஷ்டம்‌ இல்லையென்றாலும்‌ 
காணாமல்‌ போன காதில்‌ மட்டுமே 
காலம்‌ உறைந்து போகிற 

தென்பதால்‌ 

இன்னும்‌ தேடிக்கொண்டிருக்கிறேன்‌ 
தொலைந்த காதை. 

ஒரு ஆரஞ்சு நிற டைப்ரைட்டரை 

நான்‌ இதற்குமுன்‌ பார்த்ததில்லை 

ஆரஞ்சு நிற டைப்ரைட்டர்‌ 

தன்னம்பிக்கையின்‌ அறிகுறி 

ஆரஞ்சு நிற டைப்ரைட்டரில்‌ படுகிற விரல்கள்‌ 
அழகிய தெய்வங்களால்‌ ஆசீர்வதிக்கப்பட்டவை 
ஆரஞ்சு நிற டைப்ரைட்டர்‌ 

அழகாயிருக்கும்‌ 

ஆரஞ்சு நிற டைப்ரைட்டர்‌ 

துல்லியமாக டைப்‌ செய்து தரலாம்‌ 

ஆரஞ்சு நிற டைப்ரைட்டரில்‌ எழுதுவதெல்லாம்‌ 
அமர காவியமாகுமா என்று மட்டும்‌ 


தெரியவில்லை 

சிவனுக்குத்‌ தலையில்‌ நதி 

விஷ்ணுவுக்கு முதுகில்‌ கடல்‌ 

பிரபஞ்ச வெளியின்‌ பனித்துகள்‌ முழுதும்‌ 
பிரம்மனின்‌ எழுதுகோலுக்கு 

வற்றா மையாகின்றன 

நீரின்றி அமையாது இறைவன்‌ 

நீரின்றி அமையாது வாழ்க்கை 

நீரின்றி அமையாது 

குறைந்தபட்சம்‌ இன்றைய காலைக்‌ 
குண்டி கழுவல்‌. 


29d. 


நான்‌ எழுதுவது எதுவும்‌ 

கவிதையல்ல என்பதை 

நன்கறிந்தவன்‌ நான்‌ 

என்பதால்‌ 

நான்‌ எழுதும்‌ கவிதைகளை 

கவிதை என்று 

குறிப்பிடுவதில்லை 

நான்‌. 

நான்‌ இருக்கும்‌ இடத்தில்‌ 

கவி இருக்க வாய்ப்பில்லை 

கவி மலரும்‌ தருணத்தில்‌ 

நான்‌ விழித்திருக்க வழியில்லை. 
கங்கையும்‌ காவிரியும்‌ இணையும்போது 
துருவங்கள்‌ சேர்ந்துகொள்ளட்டும்‌ 
சின்ன சந்துகளில்‌ 

கள்ள மூத்திரம்‌ அடித்து ஓடும்‌ 
சிறுவனைத்‌ துரத்தாதீர்கள்‌. 

இறக்கி வைக்காதிருப்பதன்‌ வலி 
இறக்க இடமில்லாதபோதுதான்‌ தெரியும்‌. 

யாராவது யாரையாவது திட்டுகிறார்கள்‌ 
யாரையாவது எதற்காகவாவது வாழ்த்துகிறார்கள்‌ 
யாரோ எப்போதும்‌ போர்முரசு 

கொட்டுகிறார்கள்‌ 

யாவருக்கும்‌ சொல்ல என்றுமுள்ளது 
ஏதேனுமொரு கதை 


யாரும்‌ புகைப்படம்‌ வெளியிடாமலில்லை 

யாரும்‌ கவிதை எழுதாமல்‌ இல்லை 

யார்‌ பக்கத்திலும்‌ நட்புக்கு நூறு பேர்‌ 

நிச்சயம்‌ உண்டு 

விருப்பக்‌ குறிகளில்‌ தழைக்கிறது வையம்‌ 

யார்‌ முகத்துக்கு பதிலாக 

எவர்‌ முகத்தைப்‌ பொருத்தினாலும்‌ 

யாரும்‌ கேட்கப்‌ போவதில்லை கேள்வி 

முகமற்றுப்‌ போனாலும்‌ மொழியற்றுப்‌ போவதில்லை 
மின்வெளிப்‌ புத்தகப்‌ பக்கம்‌. 

நான்‌ வாழும்‌ உலகில்‌ 
நீங்கள்‌ இல்லை 

நீங்கள்‌ வாழும்‌ உலகில்‌ 
நானில்லை 

எந்த உலகிலும்‌ இல்லை 


நாம்‌ வாழ்ந்த வாழ்க்கை 

ரயில்‌ பயணங்களில்‌ எனக்கு 
உறக்கம்‌ வருவதில்லை. 

ஆனால்‌ 

கனவுகள்‌ மட்டும்‌ ஒன்றன்பின்‌ ஒன்றாக 
ரயில்‌ பெட்டிகளைப்‌ 

போலவே தொடர்ந்து 
வருகின்றன. 

நான்‌ 

ஏறிப்‌ படுப்பது ரயிலிலா கனவிலா 
என்ற குழப்பம்‌ 

தீர்வதற்குள்‌ ரயில்‌ 

ஊரடைந்து, கனவுப்‌ 


பெட்டியிலிருந்து இறங்கிவிடுகிறேன்‌. 


JOE. 


இத்தனை காக்கைகள்‌ மொத்தமாக 
சத்தமிட்டபடி 

மேநிலை நீர்த்தொட்டியை 
வட்டமிடுகின்றன என்றால்‌ 

எட்டாத உயரத்தில்‌ ஒரு காக்கை அங்கே 
தவறி விழுந்து தத்தளிக்கலாம்‌ 
திட்டமிட்டு யாரேனும்‌ 

தற்கொலை செய்துகொண்டு 
இறந்திருக்கலாம்‌ 

ததும்பும்‌ நீரில்‌ பிரதிபலிக்கும்‌ தம்‌ முகம்‌ 
அவற்றுக்கு உற்சாகம்‌ அளித்திருக்கலாம்‌ 
நீரில்‌ அவை 

பாம்புகளைக்‌ கண்டிருக்கலாம்‌ 
தெய்வங்களில்‌ ஒன்றிரண்டு 
ஜலக்ரீடைக்கு வந்திருக்கலாம்‌ 
நேற்றிருந்த நீர்ப்பரப்பு வற்றிய தரையின்‌ 
வெறுமை கண்டு மிரண்டிருக்கலாம்‌ 
ஏதோ நடந்திராமல்‌ 

இப்படிக்‌ கரையாது மொத்தமாக. 

கீழே வந்து அது காரணத்தைச்‌ சொல்லவேண்டும்‌ 
அல்லது 

கீழே வரும்போது 

தொட்டியைத்‌ தூக்கிவந்து காட்ட வேண்டும்‌ 
மேல்‌ உலகங்களை 

கீழே இருப்பவன்‌ அறிவதேயில்லை 
கரைதல்கள்‌ அளிக்கும்‌ 

கலவர உணர்வை 

கவிதையில்‌ அடக்கம்‌ செய்துவிட்டு 
எழுந்து போகிறான்‌. 

உறங்காதவனுக்கும்‌ 
உறக்கமற்றவனுக்கும்‌ சில 
வித்தியாசங்கள்‌ இருக்கின்றன 
உறங்காதவனுக்கு 

வியாதிகள்‌ இருக்கலாம்‌ 
உறங்காதவன்‌ பசியோடிருக்கலாம்‌ 
உறங்காதவன்‌ 

கண்ணைப்‌ பிடுங்கிய துக்கம்‌ 
அவன்‌ காலருகே எங்கேனும்‌ 
பதுங்கியிருக்கலாம்‌ 

அவன்‌ கவலைகளில்‌ சில, 
இரவுகளைப்‌ பிதுரார்ஜித சொத்தாகக்‌ 
கருதி 

அழித்திருக்கலாம்‌ 

காலத்தின்‌ கைப்புண்ணாக 
அவன்‌ வாழ்வு 
நியமிக்கப்பட்டிருக்கலாம்‌ 
உறக்கமற்றவனுக்கு 
இவையேதுமில்லை 

அவன்‌ 

உறங்குவதில்லை 

உறக்கம்‌ 

அவனுடையதில்லை 
என்பதால்‌. 


e 


வெளியே பெய்யும்‌ 
மழைக்குத்‌ தோதாக ஒரு 
கவிதை எழுதி 
முடிக்கும்போது 
நின்றுவிடுகிறது 
மழையும்‌ 

உலகும்‌. 

ஜஸ்‌ க்ரீம்‌ சாப்பிடும்‌ 
பெண்ணுக்குக்‌ கொழுப்பும்‌ 
பார்ப்பவனுக்கு 

ஷாகரும்‌ 

கணக்கின்றி ஏறுகிறது. 

வைத்த பிண்டத்தை 
நிராகரித்துச்‌ செல்லும்‌ 
காக்கை 

நிச்சயமாக 
அப்பாவாக 
தாத்தாவாக 
கொள்ளுத்தாத்தாவாக 
இருக்க முடியாது 
என்கிறது குடும்பம்‌ 
எனக்கென்னவோ 
சர்க்கரையால்‌ செத்த 
அப்பா இனி 

மாவு தவிர்க்க 

முடிவு செய்திருக்கலாமென்று 
படுகிறது. 

ஒரு தொகுப்பாக்க 

நூறு கவிதை தேறுமா என்று 
பார்த்தால்‌ 

நாற்பதுக்குள்‌ நாக்குத்‌ தள்ளிவிடுகிறது 
நானெல்லாம்‌ கவிதை எழுதி 
நாடென்ன ஆகுமென்று 

நானாவது பார்த்தறிய வேண்டாமா? 
அதற்குத்தான்‌. 

மின்சாரம்‌ நின்று போய்‌ 

இருளில்‌ அமர்ந்திருக்கும்போது 

தேடி வந்து கடிக்கும்‌ கொசுவை 
விளக்கு எரியத்‌ தொடங்கிய பின்பு 
தேடத்‌ தொடங்குகிறேன்‌. 

கடித்தது ஒன்றுதான்‌ என்றாலும்‌ 
பறப்பன நான்கைந்தாக இருக்கின்றன. 
என்னைக்‌ கடித்த கொசுவை விடுத்து 
இன்னொன்றை அடித்துக்கொல்ல 
அக்கணம்‌ மனம்‌ வருவதில்லை 

மாறாக 

எந்தக்‌ கொசுவும்‌ கடிக்காமல்‌ 

கம்பி வலையின்மீது அமர்ந்து உறங்கும்‌ 
விடிகாலைப்‌ பொழுதுகளில்‌ 

கொசு பேட்‌ வைத்துக்‌ கொன்று குவிக்கிறேன்‌ 
ஒரு அசுவத்தாமனைப்‌ போல. 
கொசுவின்‌ உணவை 

மனித உதிரத்தில்‌ வைத்தவனைக்‌ 
கொல்ல வழியற்ற கெளரவன்‌ 
கடிபட்ட இடத்தைச்‌ சொறிந்தபடி 
தோற்றுத்தான்‌ போகிறான்‌ 
காலம்தோறும்‌. யுகம்தோறும்‌. 

ஆவியெழு காப்பியுடன்‌ தந்தி கேட்பேன்‌ 
அடுத்தடுத்த செய்திகளில்‌ காரம்‌ கேட்பேன்‌ 
பாவமென நினையாது பலபேர்‌ நடுவில்‌ முன்னே 
பாலிடிக்ஸில்‌ பணபேரம்‌ சரியே என்பேன்‌ 
கூவியழு தலைவர்களைக்‌ குத்திக்‌ காட்டி 
கொள்கையெனும்‌ புடலங்காய்‌ எங்கே என்பேன்‌ 
பாவிமகன்‌ தேர்தலுக்கு வாசல்‌ வந்தால்‌ 
பவர்கட்டைச்‌ சொல்லிநிதம்‌ புலம்பு வேனே. 


இலவசமாய்‌ டிவியெனில்‌ சரியே என்பேன்‌ 
இலாப்டேப்பும்‌ இன்னபிற பிச்சை எல்லாம்‌ 
பலவருசம்‌ கொடுக்காத பாவத்தால்‌ தான்‌ 
பதவிஇப்ப ஆடுதென்று பாடம்‌ சொல்வேன்‌ 
இலையரசி, கலையரசர்‌, இளைஞர்‌ காங்கரஸ்‌ 
இருட்டுக்கடை ஆசாமி யார்‌ வரினும்வந்‌ தாலும்‌ 
தலையெழுத்து மாத்துவியா என்று கேட்டு 
தண்ணிவண்டி சந்தினிலே ஒதுங்கு வேனே. 


ஓட்டுக்கு நோட்டெடுத்து வைப்பாய்‌ என்பேன்‌ 
வீட்டுக்கு வாஷிங்மெஷின்‌ வேணும்‌ என்பேன்‌ 
ரோட்டுக்கு வந்துவிட்டால்‌ ரொட்டீன்‌ இதெல்லாம்‌ 
ரொட்டிக்கு சப்ஜிபோலத்‌ தருவாய்‌ என்பேன்‌ 
காட்டுக்குப்‌ போகும்‌ வரை காசளித்து 
கடைசிவரை எனையாண்டு கொள்வா யென்று 
ரேட்டுக்கு எனைப்பேசி விற்பேன்‌ பாரீர்‌ 
ரெஸ்யூமில்‌ எனது பெயர்‌ தமிழன்‌ தானே 

ஜெயராஜ்‌ தியேட்டர்‌ சந்தில்‌ 
பத்து ப்ளேட்‌ 

பானிபூரி சாப்பிடுபவன்கூட 
கிந்தி வாழ்கவெனச்‌ சொல்லமாட்டான்‌ 
தமிழன்‌ 

பிழையின்றி வாழவைக்க 
நெடுநாளாய்க்‌ காத்திருக்கிறது 
தமிழ்‌ 

பிழைத்துக்‌ கிடந்தால்‌ 
இன்னும்‌ இரண்டு பிளேட்‌ 
ருசித்துப்‌ பார்க்கலாம்‌ 

இந்தி அல்ல பானிபூரி. 
சாய்ஸில்‌ விடச்‌ சொல்லிக்‌ 


கேட்டுப்‌ பார்த்தாலும்‌ விடமாட்டான்‌ தமிழன்‌ 


பானிபூரியை 


தவறாகத்‌ தமிழும்‌ தவறாமல்‌ பானிபூரியுமே 


தலையாய பிரச்னை. 


இந்தியாவது தொந்தியாவது. 

சாமியார்கள்‌ பணக்காரர்களாக இருக்கிறார்கள்‌ 

சாமியார்கள்‌ மினுமினுப்பாக இருக்கிறார்கள்‌ 
சாமியார்களுக்கு எப்போதும்‌ கூட்டம்‌ இருக்கிறது 
சாமியார்கள்‌ சர்ச்சைகளால்‌ பாதிக்கப்படுவதில்லை 

ஒரு நவீன சாமியாரின்‌ வாழ்வில்‌ 

வண்ணமயமான அனுபவங்களுக்குப்‌ பஞ்சம்‌ இருப்பதில்லை 
ஒரு நவீன சாமியார்‌ ஆவதற்கு 

போதிய தலைமுடி எனக்கு வளருவதே இல்லை. 

கவிழ்க்கத்‌ தெரிந்தவன்‌ கவிழ்க்கிறான்‌ 

அழைக்க முடிந்தவன்‌ அழைக்கிறான்‌ 

இழக்க இருப்பவன்‌ இழப்பதும்‌ 

பழக்கமானதால்‌ அடைவதும்‌ 

செய்தித்‌ தாள்களை நிரப்பிக்கொண்டிருக்கும்‌ 
சம்பவங்கள்‌ சரித்திரமாவதற்கு 

சக்தி மசாலா அவசியம்‌. 

காரம்‌ மணம்‌ குணம்‌ ஒட்டா 

சட்டங்களின்‌ சட்டைகளை யாரும்‌ 
சீண்டுவதில்லை 

சினிமா சீரியல்‌ அரசியல்‌ வாழ்க்கை 

அனைத்தும்‌ சரித்திரமாகக்‌ கேட்கிறது சக்தி மசாலா. 
அநியாயமாக ஒரு சரித்திரப்‌ பொருளை 
சாம்பாரில்‌ நாம்‌ வீணடித்துக்கொண்டிருக்கிறோம்‌. 

பாடைகளை உருவாக்குபவன்‌ 

படுத்துப்‌ பார்த்துச்‌ செய்வதில்லை 

படுக்கை தைப்பவனை அப்படிச்‌ 

சொல்ல முடிவதில்லை 

மரணங்கள்‌ படுக்கையில்தான்‌ நிகழ்கின்றன 
பாடையில்‌ இதுவரை ஒரு மரணமும்‌ நிகழ்ந்ததில்லை 
பாடையும்‌ படுக்கையும்‌ 

மரணத்துக்கு நெருக்கம்‌ 

படுப்பவன்‌ மட்டுமே 

மயான அந்நியன்‌. 

மரத்தில்‌ ஒரு பாம்பு ஊர்ந்துகொண்டிருக்கிறது என்று 
பார்த்தவர்‌ சொன்னார்‌ 

எங்கே எங்கே என்று கூடிய கூட்டத்தில்‌ 
அதோ பாம்பு என்று இன்னொருவர்‌ அலறவே 
அத்தனைப்‌ பேரும்‌ பாம்பைத்‌ தேடினர்‌ 

எங்கே எங்கே 

அங்கே ஊர்கிறது 

வால்‌ தெரிகிறது பாருங்கள்‌ 

எங்கே எங்கே 

அதோ அதோ பாருங்கள்‌ கிளை 

மாறிப்‌ போகிறது 

எங்கே எங்கே 

நீங்கள்‌ எங்கே பார்க்கிறீர்கள்‌, நான்‌ 
கைகாட்டும்‌ இடத்தில்‌ பாருங்கள்‌ அதோ 
அதோ போகிறது பாருங்கள்‌ 

எங்கே எங்கே 

மரத்தின்‌ நிறத்திலேயே பாம்பு இருப்பதால்‌ 
காற்றின்‌ வீச்சில்‌ மரம்‌ அசைவதால்‌ 

பாம்பு நகர்வது மெதுவாக இருப்பதால்‌ 
சரியாகத்‌ தெரியவில்லை 

எங்கே பாம்பு 

ப்ச.. எனக்கும்‌ இப்போது தெரியவில்லை ஆனால்‌ 
மரத்தில்தான்‌ இருக்கிறது 

என்ன பாம்பு என்றார்‌ ஒருவர்‌ 

மரத்தின்‌ நிறத்தில்‌ உள்ள பாம்பு 

சட்டென்று தட்டுப்படாத ஒல்லிப்‌ பாம்பு 
மலைப்பாம்பாக இருக்க முடியாது 

சாரைப்‌ பாம்பு பச்சைப்‌ பாம்பு விரியன்‌ பாம்பு 
ஏதோ ஒன்று 

யாரையாவது கூப்பிடுங்கள்‌ 
பிடிக்காவிட்டால்‌ ஆபத்து 

யாரோ சொல்ல, யாரோ ஓடினார்கள்‌ 

நேரம்‌ நகர்ந்து ஆர்வம்‌ களைத்தது 

ஆனால்‌ பாம்பைப்‌ பிடிக்க வரவில்லை யாரும்‌. 
நெடுநேரம்‌ அண்ணாந்திருந்துவிட்டு 

கழுத்து வலிக்கக்‌ கலைந்தது கூட்டம்‌ 


பிறகும்‌ காற்று வீசிக்கொண்டிருந்தது 
பாம்பு அசைந்துகொண்டிருந்தது 
மரம்‌ இறங்கி ஊர்ந்து போனது. 

என்‌ தீவில்‌ நான்‌ இருக்கிறேன்‌ 

உன்‌ தீவில்‌ நீ இருக்கிறாய்‌ 

அவரவர்‌ தீவுகளில்‌ அவரவர்‌ வாழ்கிறோம்‌ 
தீவுக்குள்ளே நிறைகடலாக. 

ஒவ்வொரு நாளும்‌ என்னை 

அன்‌ஃப்ரெண்ட்‌ செய்கிறேன்‌ 

ஒவ்வொரு நாளும்‌ 

நட்பு அழைப்பு அனுப்பி இணைந்துகொள்கிறேன்‌ 
அன்‌ஃப்ரண்ட்‌ செய்யத்‌ தயங்குவதுமில்லை 
நட்பை ஏற்க 

மறுப்பதுமில்லை 

பிரிவதற்கும்‌ 

இணைவதற்கும்‌ 

காரணங்கள்‌ இருக்கும்வரை 


இருப்பேன்‌. 

ஐம்பதாவதாக ஒன்றை 
எழுதிவிடுவது சுலபம்‌ 

அதுவும்‌ கவிதையாகாது 

என்பதை அறிந்திருப்பதால்‌ 
எழுதாது விடுகிறேன்‌. 
எண்ணிக்கையில்‌ என்ன இருக்கிறது 
சுவரோரம்‌ வரிசை பிசகாமல்‌ 

நகரும்‌ எறும்புகளை என்றைக்கு 


எண்ணிப்‌ பார்த்திருக்கிறேன்‌? 


